

ICICETEKELO



...lulya ulwimbo nakabili, *Cetekela Fye*. “Ifintu fyonse filacitwa, cetekela fye.”

² Kabili ifwe tatukwete pano i—incende yakwikalamo mu chalichi cesu icinono. Kabili mwikalafye abantu umwanda umo, Ndetunganya, nangu abanono ukucilapo. Kabili tulelomba ubwelelo ku bantu pa kwimininako. Lelo, Nala angufyanyako, nombaline, kabili—kabili nokulanda kwandi ukunono uko Mfwile ukulanda. Kabili Nalapepa ukutila Lesa amupele bonse fyonse ifyo mukonkele ukumona, muno nshita ya bushiku, kabili imitima yenu ibe iyaisula nobusuma Bwakwe noluse Lwakwe. Pantu icine cine Ninjishiba ukutila ico kuti caba bufwayo Bwakwe ubwa Bulesa, ukuti ico cibe ifyo.

³ Pantu mukubalilapo Ndefwaya ukulanda, ukutila kukaba ukufulukana panshita iitali pano, ukusendwa kwakwa Nkashi Casey. Nangula ali umukalamba, Ndetontonkanya, ukufika kumyaka amakumi cine konse konse, kabili ubushiku no bushiku alepula mu mfula yabuuta na mu mfula, ilyo aleenda mubulendo bwakwe ukwisa ku chalichi cakwa Lesa wa mweo. Ubushiku bwafumineko yali ninshita iikalamba ukwiminina pa mbali ya busanshi bwakwe ilyo alesendwa. Kabili Natile, “Bushe naunjishiba?” Kabili ena... Nshishibe nga cakutila alinjishibe nangu iyo. Lelo lintu Natile, “Bushe walimwishiba Yesu?” Asunkenye umutwe wakwe ukutila, ee, Alimwishibe. Nomba Nali uwansansa pakwita abana bakwe, abeshikulu bakwe, kabili, Ndecetekela, nangufye abana babenshikulu, kumbali yabusanshi, nokutila, “Iyo e nshila yakwilamo.”

⁴ Nangu cibe fyo, tulingile ukuya. “Capelwa ku muntu inshita imo ukufwa, kabili panuma ya ico bupingushi.” Kabili nomba Nkashi yesu Hall...

⁵ Munyina William Hall, kakumba wapa Milltown Baptisti church, uyo uwapilibukile kuli Shikulu, muli kumo ukulongana nombaline, imyaka iinono iyapitapo, kabili aundepwe kwipwalonda ilyabipisha. Ilyo ba dokota balandile, icawamisha icingacitwa uko kulubali lwa calo, kabili nomba dokota mu New Albany atile, “Alefwa.” Kabili aishile pano. Kabili umukashi wakwe...anjitile, nokutila, “Munyina Billy, bushe kuti waisa nokumupepelako Will? Alefwa nepwalonda.” Kabili twaile kulya ku kumumona. Kabili ipwalonda lyali kwi libu, kabili lyafimfishe ilibu lyakwe, kabili apilibwike nokuba uwamutuntula kabili taleumfwa nangu cimo. Kabili Namwipwishe nga cakutila kuti asakamana nga cakutila kuti Naita cibusa wandi dokota muno mumusumba, ukulanda kuli ena. Uyo aali ni Dokota Sam Adair. Mwebengi mwalimwishiba.

⁶ Kabili Dokota Sam atile, “Billy, kulifye icintu cimo icakucita, ico icakumutuma ku Louisville, kuli umo uwaishibikwa kanye kanye wepwalonda.” Kabili bamutumine ukuya kulya mukupimwa. Kabili, ifyo fine, dokota kulya afililwe ukumweba, eico atile Dokota Adair. Kabili Dokota Adair anjitile, kabili atile, “Billy, cibusa obe kashimikila ali nokufwa munshiku shine.” Atile, “Akwete inshiku shine ishakwikala pesonde,” atile, “pantu ipwalonda lyalilya ilibu lyakwe lyonse.”

Natile, “Dokota, bushe takuli nangu cimo ico winga mucitila?”

⁷ Atile, “Billy, ifwe tekuti tufumye ilibu lyakwe, na ena ukuba nomweo.” Kabili atile, “Ngacakutula ena ni kapyunga, alingile aipekanya ukuya.”

Natile, “Ukutula, Nincetekela efyo aba.”

⁸ Eico cali icintu icakosa kuli ine ukuya eba umukashi wakwe umusuma ukutula Munyina Will Hall ali nokufwa munshiku shine. Ulupwa lwakwa Wright pano, ulwikele pano, ico bena ni nte pali ico, na bengi. Kabili palya. . . Naile nokuyaeba Missisi Hall, “Will ali nokufwa munshiku shine. Dokota atile ilibu lyakwe lyalilwa nepwalonda.” Eco Naishila kuno ku ng’anda.

⁹ Kabili ulucelo lwakonkelepo. . . Abantu abengi baishile ku ng’anda, namwishiba, kabili Nalifuminepofye pakashita akanono. Nafuminefye pabulendo bwaba ngefyo, kulya ku Kentucky uko Nalelunga. Kabili Naleya mukulunga utupale lulya lucelo. Naimine ulucelo celo, nokulolesha, kabili tamwali umuntu uli onse mu musebo pa ng’anda. Eico Na—Na naile nokubula icisote candi icakale ne mfuti ya .22, kabili natampileko ukuya.

¹⁰ Kabili Namwene i apo nalikobama palya, lyali li—li apo lyabipisha ilyo Namonapo. Natontonkenye ukutula, “Cinshi ico Meda abikilepo i apo lya musango uyu pa cibumba?” Ilyakwata utwabulungana kabili ilyaliwa notushishi. Kabili Namwene ukutula talyakobeme pa cibumba. Lyali mu mwela. Kabili Nafukeme panshi ne cisote candi ica kale ne mfuti mu kuboko kwandi. Kabili Namwene i apo limbi, kabili i apo limbi, mpaka ama apo yasano yaiminine palya. Nomba i apo likalamba ilyapitilemo utumishilwa twa kashika muli lyena, lyaponene panshi nokulepukamo ifipandwa fisano ifikalamba, kabili nokuputulamo ifipandwa nokufimina fyonse. Kabili Natontonkenye ukutula, “Cintu nshi ici?”

¹¹ Kabili nomba Malaika wakwa Shikulu, Untu icikope cakwe mumona palya, aiminine mumuputule nokutula, “Kabiye keke Munyina Hall ukutula, EFYA SOSA SHIKULU. Ena takafwe. Alwele pa myenshi isano nomba, lelo munshiku shisano ali nokupola.”

¹² Mukwangufyanya, Naitile Dokota Adair, kabili Natile, “Alaba nomweo.”

¹³ Atile, “Billy, kuti aba shani nomweo ilyo ilibu lyakwe balilya lyonse muli ena?”

¹⁴ Natile, “Nshishibe. Lelo Shikulu alandile fye ukutula ali nokuba no mweo, kabili eco Njishibefye.” Kabili ena wa mweo ileelo.

¹⁵ Kabili umukashi wakwe, Ndetunganya mupepi ne myaka amakumi cine lubali na isano nangu amakumi cine konse konse iyakufyalwa, asendelwe mukuba pamo na Shikulu, inshiku ishinono ishapitapo, ilyo Naile mulya mu Kentucky. Lesa alenge umweo wakwe ukutusha, na Nkashi Casey, pamo. Bonse babili bali muli cino chalichi kabili balekwata isenge naifwe.

¹⁶ Umuntu onse, te mulandu engaba umwaice nangu umukalamba, nangu engaba uwa bumi ubusuma, kuli ubushiku bumu ubo ifwe bonse tukakumanya Lesa. Tufwile twaipekanya pali ico.

¹⁷ Nomba, muno nshita ya bushiku, Nkwe... ifyakulandafye ifinono ukufuma muca Muyayaya icakwa Lesa kabili mu Cebo capalwa. Kabili Ndefwaya ukubelengafye pa cipandwa ica Ico pano, icisangwa mwi Buuku lyakwa Marko Washila, mu chapitala 11 uwakwa Marko Washila. Ndefwaya ukulanda pali *Icicetekelo*, pa nshitafye iinono, pantu imwe mwebengi namwiminina, ifilundwa fyenu fileumfwa ubukali. Ndefwaya ukutampila pa versi 20. Ndefwaya ukubelenga ico ukufuma mu mashiwi ayene aya mu Greeki.

Kabili mu lucelo, ilyo balepita mupepi, bamwene icimuti ca mukunyu nacuma ukufuma ku mishila.

Na Petro pakwibukisha atile kuli ena, Shikulu, moneni, icimuti ca mukunyu ico imwe mwatipile nacuma.

...Yesu mukwasuka atile kuli bena, Mufwile mwakwata icicetekelo muli Lesa.

Pantu icine cine Ndetila kuli imwe, Ukutula onse uyo uukatila kuli ulu lupili, Ba...uwafuma, kabili... nokuposwa muli bemba; kabili ukwabula ukutwishika mu mutima wakwe, lelo...ukucetekela ukutula ifyo fintu ifyo alanda fili nokwisa fikilishiwa; akakwata ico conse alanda.

¹⁸ We bulayo bwapalwa we! “Icicetekelo muli Lesa!” Cena cintu cakuipununako ku bantu abengi. Kabili, cibe, tufwile ukumfwa insoni palwesu, pakulanda ukutula tatwakwata icicetekelo muli Lesa.

¹⁹ Mukubalilapo, kwaliba ba camwenso abafwa amakana ikumi, ilyo bali pano isonde, kabili uwashipa tafwa. Ifya

kwibukisha fyakwe filatwalilila ukubapo pa micitile yakwe iikalamba iyakushipa.

²⁰ Kabili, ilingi line, abantu abo abakwata icicetekelo bantu abo abakwata ukwishiba. Icakupitamo cileta icicetekelo. Ndetontonkanya uyu e mulandu wine Baibele itufundishisha. . .

²¹ Yesu atile, muli Yohane Washila chapitala 3 ukutula, “Kano umuntu afyalwa cipya cipya, tekuti akutuluke ubufumu bwakwa Lesa.” Nomba, ico kwambula ukufuma mu cakubalilapo. Muli—muli King James, Calanda ukutula, “Ena teti *amone*.” Lelo ishiwi talipilibula “ukumona,” kwati fintu mumona na menso yenu. Cena cipilibula ukukutuluka. Tekuti mumone ubufumu, mu musango uuli onse. Mulingile mwabukuluka. Kabili Yesu atile, “Kano umuntu afyalwa cipya cipya, mukubalilapo, ena ali. . . tekuti akutuluke ubufumu bwakwa Lesa.” Eico cena ciba. . .

²² Calitulinga ukukwata ukwishiba ilyo icicetekelo tacilafikilisha apakalamba nganshi. Eico kanshi, abantu balingile bapusuka mukubalilapo. . . mukubalilapo, bafwile baisa kuli Lesa nokukwata icakupitamo ice pusukilo, ilyo tabalapalamina kuli Lesa ku bundapishi bwabo. Cena cilingile. . . Cena cili—cena cili nokubomba ifipesha amano, ngacakutula kuti mwacetekela fye ico.

²³ Nomba moneni, inshita ishingi, mu Malembo. Ifwe tulabula icikope icakale icalumbukwa ica Israele, ilyo bena bali mubwafya. Kabili kwali ubulwi ubwacitike pakati ka Israele na ba Pelishiti, kabili Israele bali ikolonganike ku lubali lwa lupili. Kabili ubulwi bwabikilwe mu mutande, lelo takwali umuntu uwali nokuya kubulwi, pantu, kulya kulubali lumbi ulwa lupili, umulwani alikwete uwakucimfyanya nankwe umukalamba.

²⁴ Kabili ngafintu cali lilya, eflyo cili nanomba, ukutula, ilyo abantu bakwa Lesa batampa ukucita icintu cimo, umulwani lyonse alakwata uwakucimfyanya nankwe; ukucimfyanya naiwe pali ico.

²⁵ Kabili uyu umukalamba, kunshita iyakale, ipaka lyaimine kulya neminwe ilyali ama incesi ikumi limo na fine pali ena. Kabili nefumo mukuboko kwakwe, ilyalingene nenshindano yakwata kapikula. Abeceshe umuntu onse uwakwa Israele ukwisa nokulwa nankwe.

²⁶ Iyo e nshila umulwani acitilamo, lintu atontonkanya ukutula nakwatapo amaka. Tekuti acite ico ilyo amona icicetekelo icakucimfya. Lelo kuti acitafye ilyo amona ukutula nakwata iwe ukukucimfya. Ilyo elyo i Chalichi tekuti cisele, lintu ena akwete inshindano yakwa kapikula pali iwe.

²⁷ Lelo, ilyo, mu babulwi bakwa Israele, Shauli, umulwi mukalamba. . . Ngacakutula kwaliko umuntu uuli onse mu ba bulwi bonse abali abacenjela ukucilapo abakuya nokuyalwa pamo neli ipaka, ali ni Shauli. Mukubalilapo, ali uwa bulwi uwakanshiwa nganshi. Alishibe fyonse ifya milwile, ifya ku

sengauka amafumo, nefya kuyaponya necisolelo cakwe. Kabili ukucila pali ico, ali umutwe kabili na mabeya ukucila pa muntu onse mu babulwi bakwe. Ali uwa maka mukulwa, kabili ali nikakansha wa baume.

²⁸ Lelo ngafintu cali pamo na Shauli, muli shilya inshiku, tulesanga icintu cimo cine cilecitika ileelo, pakati kabantu abaya ku chalichi. Bamo nyabo bakasambilila abakanshiwa bwino, bakwata icicetekelo icinono muli Lesa, inshita shimo. Balikwata ba Ph.D na D.D., kabili balesha ukulondolola ico. . . Nangu, ukweshu ukufuma ku cishinka icine ica kulolenkana ne Cebo cakwa Lesa, baleesha ukucilondolola, munshila imbi. Kabili ico cachine. Fyonse ifya masambililo yesu, fyonse ifya kukanshiwa kwesu, tacitubika mucifulo ukukumanya umulwani. Cisendafye icicetekelo muli Lesa, ukucita ico, kabili ico ceka. Lelo ngacakutula twamona, ilyo ili ipaka lyaleesha ukupanga ukuyumfwa kwaliko ukukalamba. Kabili noyu umukalamba kasambilila wafya mapepo, ngafintu cali, aiminine palya, uwakanshiwe bwino uwaishiba ifya kulwa, lelo tatalile akwata ukuli konse ukwishiba na Lesa.

²⁹ Kabili cabulanda icaba ngefyo, ileelo, ukumona abaume na banakashi abo abaikala mu chalichi, abalekushiwa muli iyi inshila iyabipa, kabili balishiba na Baibele bwino, lelo cibe tabatala abakwata icakupitamo icakwa Lesa. Ico tulekabila kubwelelamo nokukwata icakupitamo icakumfwa pa mutima, ukwishiba uyo untu wakwatamo icicetekelo. Te malembo fye yamo, lelo uwa cishinka kabili Lesa uwa mweo Uyo uwikala nombu.

³⁰ Kabili palya pakati kaico, kunuma kulya, kunuma ya mabala, Lesa akwete umo umunono umulumendo uushimoneka bwino, uweshina Iya Davidi. Alekumba impaanga shakwa wishi—wishi wakwe. Kabili ilyo alecema impaanga shakwe, akwete icakupitamo cimo. Kabili cali ni wishu wakwe uwa mutumine ukuya ku babulwi, ukutwalila ba munyina bakwe impukumya matobo ishapangwa isha mikunyu ne mpukumya matobo isha tusabo. Kabili ilyo ali kulya, amwene ili ipaka ilikalamba lyafuma nokupanga uku ukukalamba, ukubilisha ukwa kuyumfwa.

³¹ Nombu, Davidi munono tekuti eminine na ena nakalya. Mukubalilapo, alifye mulumendo umwaice. Kabili ne cintu icakonkelepo, ali muntu *uwakashikilila*, ico icilepilibula ali “munono uwanaka,” ngafintu twingeta ico. Kabili tali uwakuilinganyako nakalya. Tatalile ekatapo ulupanga mukuboko kwakwe, limbi tatalile emyapo icakucinga icifuba, mubwikashi bwakwe. Taishibepo icintu nangu cimo pakukanshiwa kwa fya bulwi.

³² Lelo kwaliko icintu cimo ico aishibe. Aishibe Lesa wakwe. Ico e cintu icikalamba. Alishibe Untu aceteketele. Kabili eico lintu

ipaka lyakumenye uwakucimfyanya nankwe, Davidi aishibe icintu cimbi: ico icali icalungama ne calubana.

³³ Inshita shimo shimo, ifwe fwebaya ku chalichi, tatumoneka ukukwata namano ya bumupashi ukwishiba ubupusano. Ngacakutila tulacita, tatucita icapusanako.

³⁴ Lelo aishibe ico icali icalungama ne calubana. Alishibe ukutila cali icalubana kulya ulya umu Pelishite ukususha aba bulwi bwakwa Lesa wa mweo. Eico alandile aya amashiwi, “Bushe ulepilibula ukunjeba, ukutila mwalaleka ulya umwina Pelishite uushasembululwa ukwiminina palya nokulasusha aba mulalo wakwa Lesa wa mweo?” Wecakukalipila we kubabulwi abakanshiwa!

³⁵ Wekukalipilwa we uko ukuli, ileelo, ku mwanakashi umo umunono cishiko, limbi, uyo uushaishiba ABC yakwe, lelo kuti aiminina pacinso cakwa shimaepo uwakanshiwa bwino uyo uulanda ukutila inshiku sha fisungusho shalipita, nokususha icebo cakwe, ukupitila mukulanda ukutila, “Pamuku umo nali uwalemana, nangu umulwele, kabili Nalyundapwa.” Tekuti eshibe fyonse ifya mukati nakunse ifya kusambilila ifya mipepele, lelo alishiba Lesa. Nangu cibe ifyo, e cifwaikwa.

³⁶ Kabili palya uyu umunono Davidi uwakashikilila, umwaice fye nekoti lyakwe ilinono ilya kucemenamo impaanga ilyakakilwe pali ena, aendele ukuya pa cinso cabalya abantu kabili abalengele ukuyumfwila insoni. Kabili atile, “Namwiminina palya, ababulwi abakanshiwa abakwa Lesa wa mweo, nokuleka ulya umu Pelishite alesusha abamulalo wababulwi bakwa Lesa.” Atile, “Nalaya nokumulwisha, palwandi.” Oh, Nalitemwa uyo umupashi uwakushipa muli Davidi.

³⁷ Kabili Shauli aeseshe ukumusambilisha, nokumufwika ikoti lya bushimaepo, lelo talyamulingile. Atile, “Fumyenipo ici cintu pali ine, Nshishibe ifyo ningalanda ‘ah-men’ munshila mucitilamo. Kabili Nshaishiba ifyakusambilila fya mapepo yenu. Leken i nje neco ico Naishiba.”

³⁸ Oh, umuntu alandile kuli ine inshita imo iyapitapo. Atile, “Munyina Branham, ukushimikila kobe kwafye, pantu tapaba icintu icaba ifyo ngo bundapishi ubwa maka yakwa Lesa.”

³⁹ Natile, “Ici e cintu cimo, munyina. Iwe tawafikafye apo ifwe twaenda. Epelafye. Pantu iwe ilifye ninshita naipita ukutweba nomba. Ifwe twalisanga kale ico kabili twalikwata ubunte bwaico, ukuya monse mwisonde, ukupuputulwa kukalamba ukwa kupongoloka ukwa Mupashi wa Mushilo, ukuleta ifishibilo ne fipesha mano, ukufikilisha i Cebo cakwa Lesa muli shino inshiku shakulekelesha.”

⁴⁰ Kabili uyu umuntu umunono afumishe aya ma digri ayakale ukuyafumyapo pali ena, aendele ukufuma palya, kabili atile,

“Lolesha pano, pano pali ico Ndeila pamuulu. Nalimwishiba Untu Nacetekela.”

⁴¹ Shauli taishibepo nangu cimo palwa ico, nangula aleya ku chalichi isabbata lyonse. Kabili limbi alicitile ifintu fyonse ifya bukapapa ifyo nabonse abashala balecita, lelo tatalile akwata ukwishiba.

⁴² Kabili cinshi icacitike? Davidi atile, “Lintu Nalecema impaanga shakwa taata, kulya lintu Naendele ukupita ukuya muncende umwaba umulemfwe, kabili namumenshi ayalengama, Nasambilile pali Lesa uwapangile imyuulu nesonde. Kabili Nali uwashingamwa pa mpaanga ishinono ishakwa taata. Kabili cibuli aingilemo nokwikatamo imo, kabili Nalimwipewe. Kabili inkalamo yaingilemo mukati nokwikata akana, kabili yabutwike yaya, kabili Naipikile naiponya panshi ne lekeni. Kabili lintu yaimine, Naitintile kumwefu nokuipaya.” Atile, “Lesa uwapele cibuli ne nkalamo, cicilepo ifyo Ali nokumpela ulya uushasembululwa umu Pelishite mumaboko yandi.” Icline cine, alishibe ico alelandapo. Alikwete icicetekelo muli Lesa. Alikwete icakupitamo, icakumona ico Lesa ali nokucita, eico alishibe ukutula ukwishiba kuli nokumutwala kukucimfya.

⁴³ Oh, imyaka kuntanshi, ilyo aishileba imfumu yakwa Israele. Te cakutwishika ukutula aishileba imfumu, kuli ulya uwabulwi uwaba ngafilya. Ilyo aishileba imfumu, alikwete itontokanyo ilyakutula, “Leken nkule ing’anda yakwa Shikulu.” Kabili lintu kasesema Nataniele, bulya ubushiku, amusendele kabili alelanda kuli ena.

⁴⁴ Shikulu amonekele kuli Nataniele. Atile, “Kabiye kebe umubomfi Wandu, Davidi, Ninjishiba ukutula alifye umunono uwakashikila. Ninjishiba ukutula afwele ikoti lya mpaanga. Lelo Namufumisheko kuli lilya icinka lya mpaanga, nokumulenga ukuba kateka pabantu Bandi, nokumupela ishina nga bantu abakalamba muli ili isonde.” Ifyo Lesa amwene bulya bucishinka ubwa cicetekelo uku Mucetekela, pa kwishiba ukutula Aali ni Lesa uwa mweo.

⁴⁵ Ifyo cali icinono kuli Abrahamu, panuma yakushipikisha ukumona Ena Uyo uushalemoneka. Ifyo, panuma akumenye Lesa, kabili akwete icakupitamo ica kulanda icinso ne cinso na Lesa, ukutula kuti aita filya fintu ifishalipo, kwati epo fyali. Pantu, alikwete ukwishiba. Alandile na Lesa, icinso ne cinso. Ico eco tulekabila, kwishiba kwa muntu palwakwe na Lesa wa mweo.

⁴⁶ Ifyo ukutula Mose, panuma ya kukwata imyaka amakumi yane iyakukanshiwa kwa bukapapa kuli nyina wakwe, ifyo pakukwata imyaka amakumi yane iya bulwi mu maboko yakwe, ifyakupuma icalo, ifyakucimfya, kabili cena casendele Lesa imyaka amakumi yane ukucifumyamo muli ena. Lelo ninshi

aali mulya mumatololo eka, ubushiku bumo, aishileba icinso ne cinso na Lesa, mucimpusa icalepya. Kabili aali uwakanshiwa bwino, muli ba mineti basano, panuma yakulanda na Lesa, ukucila pa myaka amakumi cine konse konse aya kusambilila iyo acitilemo icili conse kuli ena. Ali ni camwenso, ukufwa imfwa imyanda. Kabili panuma yakukumanya Lesa, afwaile ukutila akwete imyeo ikana limo iyakufwila, Kristu. Ali uwaiteyanya ukuya. Tapali nangu cimo icakumulesha, nangula takwete uwabulwi umo, nangula amasambililo yakwe tayali icisuma kuli ena. Afililwe ukulwa; takwete impaanga. Takwete nangu uuli onse uwabulwi, amaceleta ayali yonse ukumutungilila, ukufikafye apo isonde lyaishibe. Lelo aishileba icinso ne cinso na Lesa, necakupitamo, uwakwete ba Malaika abali nefyanso nafyonse ifya Muyayaya ukumubika kunuma. Kabili ilyo Mose aile munshila yakwe, ukuya pamo nomukashi wakwe, aikele pa mpongolo iinono, kabili nemyefu iyapamuulu iitali ileselela panshi, Nacetekela ukutila amakana ikumi ukutamushapo na makana ikumi aya ba Malaika baile pamo, ukuya muli ilya imisebo yalukungu. Alikwete ukwishiba.

⁴⁷ Cali palya pa Dotani, panshita imo, ilyo umuntu umwaice, umubomfi wakwa—wakwa kasesema, kabili aile nankwe ku Dotani. Kabili ilyo kasesema alele, umulalo uukalamba uwa babulwi abena Syria waishile nokwisa bashinguluka, nokushinguluka ifibumba ifikalamba ifya Dotani. Kabili lintu abukile, ulucelo lwakonkelepo...Tatalile akwatapo icakupitamo. Atile ku...ilyo amwene umulalo wababulwi uukalamba, ulefwaya Elisha, atile, “Oh, taata wandi, umulalo onse uwaba bulwi noulongana nokushinguluka pano. Balefwaya iwe.”

⁴⁸ Tacasunkenye ulya kasesema umukalamba, nangu panono. Cena limbi cali bulwele bwepwalonda, cena limbi cali cifuba ca ntanda bwanga, cena limbi cali cakulenga ubulebe ifilundwa, lelo tacasunkenye ulya kasesema. Aloleshe pali ena, kabili atile, “We mwana umwaume, kuli abengi abali pamo naifwe ukucila pabalipo pamo nabena.”

Atile, “Ndemonafye iwe na Ine.”

⁴⁹ Atile, “Isuleni amenso yakwe, mwe Lesa, pakutila engamona. Mupeni ukwishiba.” Kabili lintu amenso yakwe yaiswike, aloleshe, kabili impili shonse shaiswilemo amaceleta, nomulilo, nabakabalwe bamulilo, ukushinguluka ulya uwashila kasesema umukalamba. Akwete icakupitamo. Takwali nakabili ikakutwishika mumano yakwe nomba.

⁵⁰ Cali ni Samsoni ne ncendwa shefupa lyakwa mpongolo, ewaipewe ikana lyabena Pelishite, pantu alikwete icakupitamo, ukutila afyelwe cipya cipya. Alikwete icakupitamo, ukutila ena ali umwina Nasali, kabili Lesa uwa ku Muulu ali pamo nankwe.

⁵¹ Cali ni Filipino uyo uwamwene Yesu, mufyakupitamo ifya kale, uyo uwaile nokuyasanga Nataniele kunuma ya mpili. Kabili atile, “Isa, umone Untu tusangile, Yesu waku Nasaleti, umwana mwaume wakwa Yosefe.”

⁵² Kabili umuntu, pakuba uwa Orthodox nganshi, atile, “Nomba, bushe kuti kwabako icintu icisuma icingafuma mu Nasaleti?”

⁵³ Atile, “Isa umone.” Mulandu nshi? Ali pamo na Yesu. Alishibe ukutula paliko icintu cimo palwa Muntu, ico icacililepo icakulinganya pacili conse ico ciwa engeminapo. Oh, kutikisheni.

⁵⁴ Kabili ilyo baile shinguluka ulupili, Filipino atampile ukulanda, kabili Natanaele alelanda na ena. Kabili atile kuli ena, “Nomba, lintu wacifika kulya... Ni Mumona. Ilyo Petro aishile, kabili Ena tatalile (ukutala) mona Petro, mu mweo Wakwe onse. Lelo lintu afikile kulya, Atile, ‘Ishina lyobe niwe Simoni, kabili niwe mwana umwaume uwakwa Yona.’ Aishibe ishina lyakwe, kabili aishibe untu wishi aali.” Oh, tacetekele ico. Lelo Filipino panshita imo aali pamo Naena, eico alishibe ifyakulanda naena, nefyo cali nokuba, nomusango Acitilemo ico.

⁵⁵ Eico lintu aendele ukuya mu Kubapo kwakwa Yesu waku Nasaleti, aishile nomba nokucetekela. Nomba lintu Aloleshe pali ena, Atile kuli ena; Atile, “Moneni umwina Israele umo umushaba ububi.”

Kabili atile kuli Ena, “Nilisa Mwanjishibe, Rabbi?”

⁵⁶ Kabili Atile, “Ilyo Filipino talakwita, lintu waciba mwisamba lya cimuti, Nacikumona.”

Nomba, calimusungwishe. “Nimumusango nshi Engacitilamo ico?”

⁵⁷ Lelo, Filipino alishibe ico, pakupapatila Natanaele, ukutula kuti cacitwa, pantu alikwete icakupitamo icakuba pamo na Yesu.

⁵⁸ Namwishiba, palibako icintu cimo palwakuba na Yesu, cikupela icakupitamo. Pakuba apo Ena ali, alemona pamulimo Wakwe, kabili nomba ico cikupela icicetekelo. Lintu wakwata icakupitamo, cena cipela icicetekelo. Icicetekelo ciba nefyo wapitamo.

⁵⁹ Nomba pakumona ici, nomba, ilyo ena aishile, ukuba, kuti twabamona ilyo batampa ukulanda kuli cila umo nomunankwe ilyo baleya baleenda. Kabili Atampile ukumweba pali ico icalectitika, na untu aali nakuntu afumine, kabili naconse palwa ico. Kabili nomba mukwangufyanyafye pakukwata ico apitilemo... Oh, libe ilyapalwa i Shina lyakwa Shikulu! Lintu akwete icakupitamo, ukutula icisungusho cakwa Lesa cacitilwe pali ena, nomba kuti aponena pamakasa Yakwe, nokutula,

“Rabbi, Niwe u Mwana wakwa Lesa wamweo. Niwe i Mfumu yakwa Israele.” Lelo mukubalilapo amwene cena cacitwa. Akwete icicetekelo muli Lesa, panuma Lesa ailangishe Umwine eka. Iyo enshila Lesa acitilamo.

⁶⁰ Umwanakashi untu Munyina Neville alebelengapo, muno nshita ya bushiku, muli Baibele, aikele pa cishima, nangu aletapa amenshi ukufuma mu cishima. Ali mwina Samaliya. Afundishiwe ukutula kwali nokwisa Messiya uyo uwali nokucita ifishibilo ifikalamba ne fipesho mano. Aishibefye icinono palwa ico. Kabili lintu baingishe imbeketi mucishima, mukutapa amenshi, Yesu atile, “Mpelako Ayakunwa.”

⁶¹ Kabili atile, “Mulandu nshi, Iwe taukwete nangu cimo icakutapilako. Kabili mulandu nshi Iwe winganombela ayakunwa? Wamona ukutula Iwe uli...Umwina Samaliya, mukubalilapo, tatwakwata ifyakucita kuli umo nomunankwe.”

⁶² Kabili nefyaba ngefyo, ukulanshanya kwatwalililepo. Monse fye, ifi e fyacitike, Asangile apo ubwafya bwakwe bwali. Ibukisheni, mukubalilapo aishile kulya muku Mususha, ngo mu Yuda. Lelo Atile, “Kabiye, kaletе umulume obe nokwisa kuno.”

Atile, “Nshakwata umulume nangu umo.”

⁶³ Atile, “Ico nacilungama. Iwe wakwata basano, kabili naumo untu ukwete nomba temulume obe.”

⁶⁴ Kabili mukwangufyanya, lilya linefye cilya cacitike, alisungwike mumano yakwe. Ibukisheni, ena aile ku lwatalala, ichalichi cakwatafye imimonekele. Ena taishibe ifyakucita. Atile, “Ukuba, nomba, Mukwai, Nimona ukutula Niwme Kasesema. Ukutula, twalishiba ukutula lintu Messiya akesa, ukutula Akatweba ifi fintu.”

⁶⁵ Atile, “Nine Ena neulelanda kuli iwe.” Oh, we cakupitamo we! “Nine Ena neulelanda pamo naiwe.”

⁶⁶ Kabili cinshi ico alandile? Alibutwike ukuya mumusumba, necakupitamo ico apele ubunte, ukutula Yesu ali Mwana wakwa Lesa uwa mweo. Mulandu nshi? Amwene amaka ukubomba muli Ena, ayo ayabombele icisungusho, ayo ayamwebele untu aali, kabili napo ulubumbu lwakwe lwali, kabili napo ubwafya bwakwe bwali. Eico, abutwike nokutula, “Icine cine, uyo e Mwana wakwa Lesa. Iseni, mumone u Muntu uunjebele ifintu ifyo Nacita. Bushe uyu teulya wine Messiya?”

⁶⁷ Nomba moneni nakabili. Munshita iinono...Bakwete umwanakashi uwakwete ubwafya bwamulopa. Alililile, nokwesho icintu conse ico engacita, ukuti ondapwe; afililwe ukucita ico. Aingile ukupita mwibumba kabili aikete ku nsempe ya cakufwala Cakwe, pantu alicetekele. Nomba cinshi? “Icicetekelo cishila mukumfwa, ukumfwa i Cebo cakwa Lesa.” Aingile ukupita, pantu icicetekelo cishila mukumfwa. Aikete ku cakufwala Cakwe. Kabili atile, “Ico canenga ukumfwa bwino.

Na Mwikatamo.” Kabili abwelelemo nokwingila mwi bumba, ukucetekela mu mutima wakwe ukutula icintu cimo calacitika. Oh, ngacakutula abantu ileelo kuti bakwatafye ico, ukucetekela!

⁶⁸ Kabili lintu cacitike, Yesu apilibwike nokutula, “Ninani wa Njikatamo?”

⁶⁹ Kabili Petro atile, “Bonse bale Kwikatamo. Mulandu nshin Watila, ‘Ninani wa Njikatamo?’”

⁷⁰ Atile, “Lelo Naumfwa ukunaka. Ndi uwanaka nganshi! Ubulumba, amaka fyafuma muli Ine. Naumfwa ukunaka.”

Kabili atile, “Ukuba, Waishiba shani ico?”

⁷¹ Kabili Aloleshe konse konse, pebumba. Atontonkenye ukutula ali uwafisama. Ali kunuma kulya, uwafisama mwibumba. Kabili lintu Yesu apilibwike nokulolesha pali ena, Amwebele ifyo ubwafya bwakwe bwali, nokutula alyundepwe. Kabili nomba efyo cali, icakutula aponene pamakasa Yakwe nokulapila ifintu fyonse. Panuma akwete icakupitamo pa maka ayakalamba Yakwe ayaibela, ukusokolola kuli ena ukutula aikete ku cakufwala, tepali Ena fye, lelo pali Ena uwaikalilila umuyayaya, Lesa wa Maka yonse. Icine cine, efyo cali.

⁷² Nomba, cali bantu pa Bushiku bwa Pentecosti, abo abali ba camwenso, kabili bali mu muputule wapa muulu. Ifibi fyonse fyalisalike. Baletina aba Yuda. Lelo lintu Lesa aishile, mumibele ya Mupashi wa Mushilo, nokubatisha onse uwapali lilya ibumba, no lubatisho lwa Mupashi wa Mushilo no Mulilo, cali ni lilya ilyo bengaya mu musebo. Kabili ulya umuntu uyo uwatipile Mukubapo kwakwa Yesu, inshiku ishinono ilyo tacilacitika, atile, “Mwebaume bamu Yudea kabili naimwe mwebekala mu Yerusalemu, lekeni ici cishibikwe kuli imwe, kabili kutikeni ku mashiwi yandi, Aba tabakolelwe ngafintu muletontonkanya, pakumona ukutula yena ni ora ya citatu iyamu kasuba, lelo ici e cilya icalandilwe na kasesema Yoele.” Icine cine, panuma akwete icakupitanmo! Ilyo talati akwate icakupitamo, alikwete icicetekelo ica kucetekela ico; lelo panuma ya cakupitamo caishile, icakupitamo caletele ifya fuminemo. Icine cine, cacitile.

⁷³ Nomba, balya abantu abo Yesu alandileko, kulya, palwa cimuti. Nomba moneni, pakashita fye akanono nomba, ilyo tuleisalila. Ilyo Aleisa ku... ukufuma mwi tempele ubushiku bumu. Abutukile ku cimuti, ukufwailisha ngacakutula kuti basangako ifintu fimo ifyakulya, pali ici icimuti. Tapali nangu cimo palya, pantu inshita ya mikunyu yali tailafika. Kabili Tasangileko nangu cimo, eico Atile ku cimuti, “Takuli umuntu nangu umo uufwile ukulya ukufuma kuli iwe, ukufuma nomba ukuya ku ntanshi. Takuli nangu umo uufwile ukulyako.” Kabili ubushiku bwakonkelepo...

⁷⁴ Tabamwenepo ubulekano ku cimuti, palya nomba. Tacalangile ifyafuminemo ifili fyonse, ifili fyonse ifyakumona na menso. Nomba pano epo Ndefwaya imwe mucumfwikishe.

Tacalangishe ifyafuminemo. Lelo cinshi ico Alandile? “Takuli umuntu nangu umo uukalya ukufuma kuli iwe.”

⁷⁵ Kabili muli ba ora amakumi yabili na bane, munshita ya cungulo ubushiku bwakonkelepo, bapitile pa cimuti cimo cine. Kabili mulya, bamwene ukutula icimuti catampile ukuma. Kabili Petro atile, “Moneni icimuti ico Mwatipile, cena kale kale nacitampa ukuma ukufuma ku mishila.”

⁷⁶ Nomba, moneni ico Yesu alandile nomba, ilyo tuleisalila. “Mukwate icicetekelo muli Lesa.” Cinshi? Abalangishe amaka Yakwe, mukubalilapo. Aya Cilangisha pa cimuti ca mukunyu, ifyo Engacita. Pantu, lintu Aipwishe Wishi icili conse, Acetekele ukutula Apokelele ico Aipwishopo. Nomba Abebele ukutula, “Kwateni icicetekelo muli Lesa. Pantu Ndetila kuli imwe, ngacakutula kuti mwalanda kuli ulu ulupili ukutula, ‘Sela, kabili sumbulwa nokuposwa muli bamba,’ kabili tamutwishike mumutima wenu, lelo mwacetekela ukutula ifyo fintu mwalanda fileisa mukufikilishiwa, muli nokukwata ico mwalanda.” Bushe mwacumfwa? Ici cili apa mumashiwi yaci Greeki ayakubalilapo, mwamona. “Cetekeleni ukutula ico mwalanda cili nokwisa fikilishiwa, kuti mwakwata ico mwalanda. Mukwate icicetekelo muli Lesa. Mucetekele ukutula ico mwaipushapo, namucipokelela, mucetekele ukutula cena kale nacicitika, kabili muli nokukwata ico mwalanda.”

⁷⁷ Nomba, pa “lupili” ukusela. Limbi lubuto lumu ulunono ulwa mu mucanga kuti lwatampa ukusela, lelo, nangu cibe ifyo, mumenso yakwa Lesa, cena ninshi kale nacicitika. Ngacakutula mwacetekela, muno nshita ya bushiku, ukutula, te mulandu neco icingalubana naiwe, ngacakutula iwe wacetekela lintu waipusha Lesa, ukutula naukwatera ico walanda, kuti wakwata ico walanda. Ukwate icicetekelo muli Lesa.

⁷⁸ Lelo, mukubalilapo, Lesa afwile ukuishininkisha Umwine kuli iwe, ukutula Aba—Aba cimo cine Shikulu Lesa. Aba cimo cine Yehova uwamaka. Nomba, Yesu atile, “Ifintu ifyo Ncita, naimwe muli nokuficita pamo.”

⁷⁹ Nomba, kuli imwe pano, muno nshita ya bushiku, mwi hema, ilyo twakwata umulongo waba kupepela, nibanga pali imwe abengalanda ici: “Ngacakutula kuti Namona Yesu Kristu acita ifisungusho fimo fine, nokucita icintu cimo cine ico Acitile lintu Ali pano pesonde, Ine, mu mutima wandi, kuti napokelela Lesa, no kucetekela ukutula conse icilubene na ine, kuti cacitika, lilya linefye Naipusha Lesa”? Bushe kuti mwacetekela ico? Bushe kuti mwaimya ukuboko kwenu? Nokutula, “Mwe Lesa, Nalacetekela nafyonse. . .” Te mulandu ifyo cili.

⁸⁰ Nomba, tapali nangu umo uwingondapa. Ubundapishi e cintu cimo icapwililika icakwa Lesa. Ngacakutula umuntu uuli onse akweba ukutula ena kuti akundapa, ngacakutula ena ni dokota kabili kuti akweba ukutula ena kuti akundapa,

ena ali mucilubo. Pantu, kwabafye kondapa umo, uyo ni Lesa. Dokota kuti apela umuti. Kuti abika umuti pa cilonda, ukwipaya utushishi muli cena, pakuti cipole. Cinshi icicitika? Umuti taundapa. Umuti ufumyapofye utushishi utwa malwele ukufuma, kwipaya utushishi twa malwele kabili nokwipaya utushishi twa malwele utusuma, uto utukwipaya. Eico, sayansi abombela pali sumu yalekana lekana iyo babika mu mibombeke yobe, ukwipaya utushishi twamalwele tumo, ico tekuti ckwipaye. Ifyo efo sayansi icita. Ifyo efo umuti waba, ico cintu cimo ico icingepaya akashishi kabulwele kamo, kabili tekuti ukwipaye. Iyi imiti yakucingilila ipaya fyonse fibili, ukufika apatali, eico ekutula yena. . . Uyo wine emulandu fyabela ifyakosa ukunwa, nga penicillin, inshita shimo shimo ipaya umuntu.

⁸¹ Nomba, dokota kuti afumyapo icakucilinganya. Ena kuti alunda ifupa capamo, lelo tekuti ondape. Lesa e Umo uupela ubundapishi. Lesa apanga ifyakukosha amafupa. Lesa apanga i—ifyakufusha utubulungwa, ukukula umubili obe ukuubwekeshapo, apo bafumya impela yabula nangu icintu cimo kwati ngeco. Lesa e kondapafye umo.

⁸² Nomba, Yesu alaile ukutula Ali noku tundapa. “Ngacakutula waipusha icili conse mwi Shina Lyandi, Ndi nokucita ico. Lintu waepa, ucetekele ukutula uli nokupokelela ico walomba, uli nokucikwata.” Cena cobe. Ucetekele ukutula cena nacisa mukufikilishiwa nomba.

⁸³ Nomba, lintu Alangishe amaka Yakwe ayakalamba pe sonde, nomba, Taleundapa abantu mpaka Taata a Mulangisha mukubalilapo ifyakucita. Yohane Washila 5:19. Atile, “Ngacakutula iwe kuti wacetekela, ifintu fyonse kuti fyacitwa.” Kabili nomba muli Yohane Washila 5:19, Atile, “Nshicita nangu cimo mpaka Namona Taata acita ico mukubalilapo. Conse ico Taata Anangisha, ico ecicita no Mwana pamo.” Nibanga abaishiba ukutula Baibele yalanda ico? Bushe mwalitala amubelenga ico muli Baibele? Icine cine.

⁸⁴ Nomba, lintu Acitile cilya pa bulendo Bwakwe pamo pe sonde, Acitile ico mumusumba umo, bali Mucetekele, balyundepwe, amakana; aile ku musumba umbi, acitile ico, balimucetekele; aile ku musumba Wakwe Wine, aba mu ng’anda Yakwe Ine, kabili lintu Atampile ukucita ico, batile, “Nani uyu muntu? Nikwisa uko afumishe aya mano? Aishiba shani ifyakucita ifi fintu? Twalimwishiba.” Kabili Baibele yatila “Imilimo iingi iyamaka Afililwe ukuicita, pamulandu wakuna cetekela kwabo. Imilimo iingi iyamaka Tacitile.”

⁸⁵ Nomba Ndepepa, ngacakutula pali umubembu pano muno nshita ya bushiku ukutula ilyo mwamona, ngacakutula kuti Acita ico. . . Uno musumba wamwi tauni lyandi, kabili cino e cifulo icakosesha ico Nalwilamo mu bwikashi bwandi, Nalibapo naba

Ntelemafwesa mu Africa, Naliba ku India naba kwa budda, ne fintu fyonse fimbi, nokubeceshiwa ne ng'anga shabo, nefyaba ngefyo, kabili Nshalwishishe ukukwata u Mupashi wakwa Lesa ukubomba kwati ngafintu Nakwata mu musumba wandi umo nafuma. Ico cili icalungama bwino. Te pamulandu wakutila abantu tabantemwa, pantu Baibele ya cishinka: "Icine, cine, Ndelanda kuli imwe, ukutila kasesema mu calo cakwe cine," ali mumushi wakwe, "takwata ukucindikwa, kanofye caba muli ilya incende." Cifwile caba muli iyo nshila.

Nomba natukontamike imitwe yesu pakashitafye akanono ilyo tulepepa.

⁸⁶ O mwe bapalwa Shikulu, Mwebapangile imyuulu napano pe sonde, mwafipangile nokuboko Kwenu Kwine ukwapalwa, Ndepepa kuli Imwe, Shikulu, ukukwata inkumbu noluse pali ifwe, muno nshita ya bushiku, ukwelela imembu shenu ne filubo fyesu. Napepa kuli Imwe ukuba abankumbu kuli bonse abalwele nabalekabila. Fikilisheni ico, Shikulu. Kabili ngacakutila pali ulubembu pakati kesu, O mwe Lesa wa Muyayaya, lweleleni.

⁸⁷ Pantu pama minetifye ayanono ayalakonkapo, i Cebo Cenu limbi cili icasangwa icalungama nangu Cili icasangwa icalubana. Cena limbi kuti casangwa ukuba icacishinka nangu kuti Caba ica cilubo. Lesa alifye ni Lesa, nangu Amalembo yali ayalubana. Kabili, mwe Shikulu, ukushimikila ici, nokucicetekela, nokucikatilila mukucilangisha, mwe Shikulu, palya apo pafwile ukuba icintu cimo ukucitika. Pafwile paba . . . Limbi, Lesa afwile aishininkisha Umwine palwakwe ukuba umutuntulu, nangu abantu nabakwata insambu ishakulanda ukutila, "Mfwile mukubalilapo nacimona."

⁸⁸ Lelo, mwe Shikulu, abantu abafyalilwa mulubembu, abaimitilwa mumampulu, ngafintu ifwe bonse twaba, twaisa pe sonde tulesosa ubufi. Nomba natwishiba, mwe Shikulu, ukutila Lesa uwa luse icine cine ali nokukwata uluse pali ifwe, kabili alatwafwilisha, Lesa mwebatemwikwa. Twapepa muno nshita ya bushiku pali cila umo muno, ukutila u Mupashi Wenu walaba pali bena, ukwelela imembu shesu ne nshila shesu ishahipa. Kabili lekeni tupokelele Shikulu Yesu ngo Mupusushi wapalwa nombalinefye. Kabili lekeni u Mupashi Wakwe ube uwa nkumbu.

⁸⁹ Nomba, Taata, calilembwa mu Cebo, ukupitila pa milomo iya wapalwa wesu Shikulu kabili u Mupusushi, Umwana Wenu, uyo uulandilwe muli iyi nshila, "Ifintu ifyo Ncita naimwe muli nokucita pamo. Uyo uwacetekela muli Ine, ali nokucita imilimo iyo Ncita. Pakashita akanono, kabili isonde talili noku Mona nakabili, cibe, imwe muli noku Mona, pantu Ndi nokuba pamo naimwe, kabili muli imwe, ukufika ku mpela ya nkulo." Mwapangile ubulayo ubwakuti abana abashacetekela abakwa Adamu tabakatale aba Mimona nakabili panuma Imwe mwasha

isonde, lelo ukutla uwacetekela ali noku Mimona mumaka na mukulangisha, munkulo yonse. Twacetekela ico, Shikulu.

⁹⁰ Kabili twalicetekela ukutla tuli nokwikala munshiku isha kulekelesha isha Benafyalo, ukutla nombaline cili nokwisalika. Kabili Mwalimya iyi imilimo ya maka, icakuti Benafyalo bekakwata umwakufisama. Mwalikwete icikope Cenu icakopwa pamo naifwe, nge Ntumba iikalamba iya Mulilo ilya iyatungulwile abana bakwa Israele. Kabili ifyo, ifyo imibele yaba, kabili nokumona Imwe! Ngacakutla califye cikope ceka, “Cena...” kuti twatila, “ukuba, kuti caba icaba *ifyo-ne-ifyo*, nangufye sayansi we sonde alandile ukutla cacine.” Lelo lintu twamona u Mupashi wakulangisha, kabili nokucita ifintu fimo fine ifyo Acitile, nomba natulinga uku Cishiba ukuba Shikulu uwa bushiwa.

⁹¹ Twafwilisheni, muno nshita ya bushiku, Shikulu. Tuli bantu abakuya ku Muyayaya. Tukontamike imitwe yasu panshi kulukungu uku Mwatufumishe, kabili tuli munshila ukubwela, bwangu bwangu. Iyi inshita iinono yakupekanya imyeo yesu. Beni abankumbu nomba, Shikulu.

⁹² Kabili ngafintu umubomfi Wenu eminineko, O mwe Lesa, na... Ninkwata icicetekelo icakucetekela ukutla Lesa tekuti abepe, ukutla Alasunga ubulayo Bwakwe. Afwile acita ico, mukuba Lesa.

⁹³ Shikulu, ngafintu ndeya ndelundilako imyaka, kabili, Nshishibe kufika panshita nshi apo Mfwile ukwikala pano. Napapa, mwe Lesa, ukutla Muli nokumpela ifyakupitamo ifikalamba, nangufye ukucilapo apakalamba pali ifyo ifyacitwa, ngacakutla kuti cacitwa, pakutla abantu bengapitamo nokwishiba ukutla i Cebo cakwa Lesa uwa mweo lubali lwakwa Lesa. Kabili lekeni umuntu onse eba ne cakufisamamo, muno nshita ya bushiku, lintu twalafuma pano, ngacakutla balapilibula inuma shabo kuli Imwe. Fikilisheni ico. Pususheni imyeo nokundapa abalwele. Pantu twaipusha ico mwi Shina ilya Mwana Wenu, Shikulu Yesu, Umupusushi wapalwa. Ameni.

⁹⁴ Natotela pakukutika kwenu. Ninjishiba Nimisungafye pa—pakashita akanono ukucilapo. Nalitemwafye ici i Cebo icakale icisuma. Nafyalilwe muli Cena. Ndefwaya ukufwa pamo na Cena. Icifulo ico Ndi nokuyako ni pano panuma ya cintamba, kwati kuya ku Mwesu ukuya mukukumanya Lesa. Ngacakutla Nakwete imyeo amakumi yabili ayakuba no mweo, nangu imyeo umwanda umo, kuti Nafwaya cila umo pali iyo ukuba uwakwa Shikulu Yesu. Nangulafye nga takwaba Umuulu uwakuyako, panuma, Ine kuti nafwaisha ukubombela Shikulu Yesu, pamutende no kwikushiwa uku Nakwata ukwa kwishiba ukutla Ali uwa mweo. Kabili pamulandu wakutla Aba umwa mweo, kuti Naba uwa mweo, pamo.

⁹⁵ Nomba, nga cakutula kuti Naiminina pano, muno nshita ya bushiku, ukweba ili ibumba ilinono ilya bantu ukutula Nalikwata amaka ayakundapa umuntu umo, Ine...kuti mwaishiba mukwangufyanya, nangu abantu abaishiba Baibele, ukwishiba ukutula Ine kuti nabepa. Nshakwata amaka ayakundapa. Nangu ukubapo umuntu umo mwisonde uwakwata amaka ya kundapa. Kupitilafye muli Kristu, kabili ne cicetekelo cenu mu mulimo uwa pwishishiwa. Umubembu onse kuti apusuka nombalinefye. Ukupitila mulandu nshi? Pantu Yesu naikila nokumipususha nomba? Iyo. Pantu Amipuswishe lintu Amifwilile pa Kalbale. Cena calipwile, ubutantiko bonse ubwepusukilo, napa bundapishi bwenu. Cena cicetekelo cenu muli Lesa uwa mweo.

⁹⁶ Nomba, Nalimininapo na Korani mukuboko kumo, kabili na Baibele mukuboko kumbi, kucinso ca makana imyanda yaba Mohammedi, nokutula, “Cimo cifwile ukuba icalungama, nacimbi cimo ukukanaba icalungama.”

⁹⁷ Te mulandu neco umuntu engalanda, ngacakutula tatungilile ico alelandapo, ninshi alebepa. Kabili ngacakutula Yesu Kristu alaile ukutula i Chalichi Cakwe cili nokucita icintu cimo cine ico Acitile, kabili akana ukutungilila ico, ninshi pali icintu cimo icalubana; ninshi Taali u Mwana wakwa Lesa. Lelo ngacakutula kuti Atungilila ico, ninshi isonde talyakwata icakufisamamo. Ico nacilungama. Alishingamwa ukusunga i Cebo Cakwe.

⁹⁸ Kabili naiwe waliba uwashingamwa kuli Ena. Tawaba palobe. Afwile ukutula enga kulubula. Kabili niwe untu Alefwaya, ukubwelela kuli Umo uwakulubula.

⁹⁹ Ngacakutula kuti Nacita ico, muno nshita ya bushiku, kuti Naundapa umuntu onse muno. Nshakwata amaka ayakucita ico. Inshila fye imo iyo kapyunga enga citilamo ico: nimukushimikila i Cebo. “Icicetekelo cishila ukupitila mukumfwa i Cebo.”

¹⁰⁰ Kabili i Cebo pamo calanda ukutula kuli nokuba, munshiku shakulekelesha, kabili nokupita mu nkulo, inkulo ya Chalichi, “Kuli nokuba, abatumba bakubalilapo,” abo ni ba minshoni, “bakasesema aba cibili, panuma ya balya bakasambilisha, kabili nomba ifyabupe ifyalekana lekana,” fili nokuba mu Chalichi, ukusokolola nokulangisha u Kubapo Kwakwe.

¹⁰¹ Nomba, icishinsekesha nici. Ngacakutula kuli abeni pano, Nshikala pa chalichi candi panshita iitali ukwishiba uwishile pano. Lino li hema ilinono kuli imwe mwebatandanshi, apo ine Mfwile...abo abaletelwe, mulyakubalilapo lyandi kabili ihema fye limo ilinono. Ni muli uno musumba pano apo Naikala pakati ka bantu. Ngacakutula muli beni pamo na ifwe, ipusheni umuntu umo muli uno musumba, kabiyezi kuli bakapokola, kuli ba meya ba mu musumba, nakuli onse, no kusanga nga cakutula umwina Kristu uuli onse pano ali monapo pali cimo pa fimonwa

ukufilikwa. Ico tekuti cifulwe. Cena ni Lesa. Mwamona? Cena ni Lesa.

¹⁰² Kabili kulya kwine kwishilya lya mumana, ingi, ingi imyaka yapitapo, ilyo ifwe twalebatisha, ukufuma kukupuputulwa kwandi ukunono ukwa kubalilapo, palya pali Malaika wakwa Shikulu uwaikile, nokwiminina palya twaikele. Kabili Atile kuli ine, “Iyi Mbila ili nokushinguluka isonde, kabili nokutampa ukupuputulwa uko kukapita monse mwisonde, nokuba fye ilyo Ukwisa kwakwa Kristu takulabako, umuku wacibili.”

¹⁰³ Kabili lintu Munyina Davis, Dokota Roy Davis, mwebengi imwe mwalimwishiba, ulya wandashike mu chalichi, ukwingila mu chalichi ca Baptisti. Ilyo, atile Nakwete iciloto icibi. Musango nshi Ine, ne sambililo lya mu giledi sebeni, ningaya no kushimikila ku shamfumu, na bakateka, ne shamfumu, ukushinguluka isonde? Teti mwebe. Lelo Lesa eflyo alandile, kabili Nali cicetekela. Kabili Alindeka ukuba no mweo nokumona ico, ukutila calicitwa. Kabili ukupuputulwa ukukalamba nombamba, ukwa kupuputulwa kwa mililo, kulepya pa lupili lonse ukuya mwi sonde, ukulolela Ukwisa kwa kwa Shikulu wawalwa.

¹⁰⁴ Bakatangilila abakalamba aba ifi fintu! Kuli umukalamba kabutuka mwisonde ileelo: kasabankanya wa mbila nsuma, uwaba nga Billy Graham; nga Yohane Kabatisha uyo uya kuntanshi aleingila mufintu, kabili alebika isembe pa mushila wa cimuti, tacita ifisungusho; Yohane nao tacitile. Lelo ashimikile i Cebo.

¹⁰⁵ Lelo, palya pene panuma aishile, Shikulu Yesu; tali ni kashimikila umukalamba nganshi, lelo alepanga ifishibilo ne fipesha amano, atile, “Ngacakutila Nshicitile imilimo yakwa Taata Wandu, nombamba tamufwile uku Ncetekela. Lelo ngacakutila Nacita imilimo, nga cakutila tamu Ncetekele, cetekeleni imilimo.” Nombamba Atile, “Nshicita nangu cimo pa Lwandi lelo ico Mona Taata acita pamo.” Kabili cinshi ico Acitile? Aebele umwanakashi pa membu shakwe. Aebele Filipino apo ali ilyo talamona Natanael... Natanaele, apo ali, ilyo Filipino tala musanga mwisamba lya cimuti, alepepa. Aebele Petro ifyo ishina lyakwe lyali. Aebele umwanakashi uwali nobwafya bwa mulopa, lintu aikete ku fyakufwala Fyakwe, fyonse ifi fintu.

¹⁰⁶ Kabili Atile, “Iyi milimo iyo Ncita, na imwe mukacita. Mukacita iingi, pantu Ndeya kuli Taata Wandu.” Umwanakashi umo aikete ku cakufwala Cakwe, kabili Aumfwile ukunaka ukukalamba. Tapali nangu umo umbi uukukumishemo, ukukonkafye nefyo twishibe. Icofye eco twishibe, kabili Baibele eyo tufwile ukukonka. Lelo nombamba tulemona ico ukucitwa, panshita ne nshita, ababembu ukupusuka nokusenaminwa. Mulandu nshi? Pantu i Cebo Cakwe catila, “Ukucila pali ici

muli nokucita.” Nomba, Alifwile. Ee, Abukile nakabili, kabili Ali uwa mweo muno nshita ya bushiku.

¹⁰⁷ Atile, “Nine cimuti ca Mwangashi, imwe muli misambo.” Umwangashi tautwala icisabo. Ulawamya imisambo, kabili imisambo eitwala icisabo. Takwata amaboko lelo kano ayandi na yobe. Takwata amenso lelo kano ayandi na yobe, pantu Abwelela mu Mupashi.

¹⁰⁸ I Ntumba ya Mulilo iyatungulwile abana ba Israele, Ali ni Malaika wa cipangano, Yesu Kristu. Baibele efyo yalanda. Onse kabelenga wa Baibele alishiba ico. Kabili Atile, “Nafuma kuli Lesa. Ndeya kuli Lesa.” Kabili Abwelelemo kuli Lesa.

¹⁰⁹ Mwatila, “Ena alibwelelemo kuli ilya Ntumba ya Mulilo?” Mukupwilika. “Bushe Baibele efyo yalanda?” Ee, mukwai.

¹¹⁰ Paulo, panono panuma ya kubuka Kwakwe, a Mukumenye mumusebo wakuya ku Damaseke. Lwali ni lulya lwine Ulubuuto lumo lwine ulwa buta ulo lwapofwishe amenso yakwa Paulo. Kabili takwali nangu umo uwa Lumwene lelo kano Paulo. Cali icituntulu kuli bamo, kabili tekuli bambi.

¹¹¹ Ninjishiba, ukupitila mu kwishiba, ulya umo wine Shikulu Yesu tali amafiti yabili ukufuma apo Njiminine ino ine nshita. Ico nacilungama. Ifimonwa filesa kabili mulafimona.

¹¹² Kabili Lwali ulwa butisha nganshi mpaka Lwapofwishe amenso yakwe. Atile, “Shikulu! Shikulu!”

Atile, “Mulandu nshi ule Mpakashila, Paulo?”

Atile, “Nimwe Bani, Shikulu?”

Atile, “Nine Yesu,” Ulubuuto.

¹¹³ Pano epo Ali, munshiku shakulekelesha, ukucita icintu cimo cine, ifisabo fimo fine. Umupashi uli nokupela ubunte palwauko, cila nshita. Ngacakutula kuti Wacita ico, muno nshita ya bushiku, muli cino ichalichi cinono, ilyo mwiminine pano nokukalipa kwa molu nefiputulwa! Napepa. Ena ali nokucita ico pamuku umo. Umu umo uli nokuba uwalinga.

¹¹⁴ Tuli bantu abafimbwa mumfifi. Tufwaya ukutontonkanya icaibela, lelo tatwaba. Tulamona ifyo fintu. Yesu alandile muli Baibele, nangu Baibele ilanda pali Ena, alandile ici ukutula, “Balikwata amenso, lelo tabamona; amatwi lelo tabomfwa. Nangula Acitile ifisungusho ifingi nganshi, lelo bena bakene uku Mucetekela.” Bushe mulemona ico Ndepilibula? Shibukeni nomba, bwangu bwangu.

¹¹⁵ Ngacakutula Shikulu Yesu ali no kubomba ifi fintu, nomba Ena ninshi ni Kristu, uwaba cimo cine mailo, ileelo, nenshiku pe. Leken Afikiliske ico nomba. Ngacakutula kuti Acita ico, Nalaba uwatotela kuli Ena. Ilyo tulepepa.

¹¹⁶ Shikulu Lesa, Kabumba wa myulu ne sonde, nomba fyonse ifyashala fili mu maboko Yenu, Shikulu. Iyi e inono, iya

putaulwa i Mbila, neca kosa. Abantu ne mipashi yabo bonse abasakamana, nokwiminina, namakasa ayakalipa, nabantu abalwele balelila, kabili cintu icaafya nganshi. Lelo Napepa, Shikulu, ukutila Imwe munshila imo, nangu inshila imo, mwingatwala i Mbila inono kuli bena, ukutila abantu abakwata icicetekelo, abo abacetekela ukutila Mwalilaya ifintu fyonse kuti fyacitwa.

¹¹⁷ Kanshi, balya abaikete ku cakufwala cakwa Shikulu wesu, twalisambilishiwa mu Cipangano Cipywa, ukutila, “Acili Shimapepo Mukalamba uyo wingekatwamo nemyumfwile yabubifi bwesu.” Ena acili alelanda. Acili uwa mweo. Kabili tuli myangashi Yakwe. . . nangu imisambo Yakwe iyo iyalandwa mu Mwangashi. Nomba iseni, Mupashi wa Mushilo, landeni nokutupela Ulubuuto. Tupeleni ubundapishi. Tupeni ukwelelwa ku membu shesu, kabili mutulenge ukuba abantu Benu. Pantu ici twaipushisha mwi Shina lyakwa Yesu, naku bukata Bwakwe. Ameni.

¹¹⁸ Nshishibe ifyo twingeminika abantu abalwele. Teti tubeminike abengi panshita imo. Natumone. Ama kadi yakupepelwapo, bushe imwe bonse. . . Nomba kuli abalumendo babili abo abaleisa mukupelwa ama kadi yakupepelwapo, Gene na Leo. Bena tabalati bafike. Kabili tabapele ama kadi ayengi. Ndetontonkanya Billy akwete. . . Nibanga? Ena akwete fye ayali amakumi yasano. Imwe tamufwile mwakwata ayo. Ifyo fine, kulifye bamo, abalesakanya ifintu fimo, kuti twakwata ayanono pano, u—u ukufika pano. Nomba, cali cinshi, ukufuma pali imo ukufika pa makumi yasano? Yali imo ukufika pa makumi yasano. Kutu bacita shani ico? Bena kwisa nokusakanya ama kadi, pakati kenu.

¹¹⁹ [Pali tepu tapali amashiwi—Kale.] . . ukulandafye kuli imwe, cilifye icakumfwana. . . Pano, iminineniko muli *iyi* nshila, pantu Nincetekela ishiwi talilefuma ilisuma apakalamba pali ici icisoselo cinono pano. Ngacakutila imwe mwafwaya. . .

¹²⁰ Ngacakutila Mupashi wa Mushilo alasokolola ico ubelele pano, ngo mwanakashi pa cishima, uyo waishile kuli Shikulu Yesu. Kabili Yesu atile, “Ifi fintu ifyo Ncita naimwe mukacita pamo.” Kabili ngacakutila Alasokolola ico ulefwaya kuli Ena, conse ico ulefwaya, ubwafya bobo ifyo buli, bushe walacetekela ico pamo na Ena? Iwe kuti. Bena kuti baishiba ukutila cena cilingile ukwisa ukufuma ku maka ayacilapo. Nomba nga cakutila na mayo. . .

¹²¹ Ngacakutila kuti Natila, “Namayo, ulefwaya—ulefwaya indalama shimo pantu iwe—iwe uli. . . naukвата inkongole ishakupila. Iwe walapelwa ulo.” Huh! Kutu akwata insambu ishakutwishika ico. Ngacakutila kuti Natila, “Naulwala kabili walapola.” Kutu akwata insambu ishakutwishika ico. Tekuti eshibe.

¹²² Lelo ngacakutula Mupashi wa Mushilo abwelelemo mulya, nokulangisha icintu cimo ico acita? Icintu cimo ico ena ali nokwishiba nga cakutula ico cali icalungama nangu iyo. Ena ali nokuba kapingula uwa ico. Mwamona? Lekeneni ena abe kapingula. Mwamona?

“Nomba, cinshi ico iwe ulelanda ukutula ulecita, Munyina Branham?”

¹²³ Panuma yakushimikila ngefyo, kabili muchalichi candi pano, Ndelolela pali kulya ukusubwa ukwisa, ulya Mupashi wa Mushilo uwapalwa ukucita ukusubwa. Kabili Nincetekela ukutula Ali nokucita, kubukata bwakwa Lesa.

¹²⁴ Nomba lekeni namayo. . .Ena ali pano. Ena nakontamika umutwe wakwe. Amenso yakwe navesalwa. Ena ali mwipepo. Ndefwaya mupepele pali conse ico mulefwaya. Kabili Shikulu asokolole ico, kabili imwe beni kapingula.

¹²⁵ Umwanakashi, nga cakutula ibumba kuti lyaumfwa ishiwi lyandi, ena alecula ukufuma kubwafya bwa mishipa ubwacilamo. Kabili Namona dokota alecita icintu cimo. Alebika i—icintu pa kuboko kwakwe. Kabili atile alikwata ukubutukisha kwa mulopa. Ico cishinka. Bushe ico tacilungeme, namayo? [Nkashi atila, “Ico nacilungama.”—Kale.] Nomba icintu cimo. . .

¹²⁶ Bushe mwalyumfwile lilye shiwi? Tacali nine. Nshakwetepo icakucita na ico. Nomba, ilyo naya ndefusha imiku Yakulanda nankwe, ilyo ifintu ifingi filecitikilako. Monenifye nomba, twalalanda kuli ena nakabili. Nshishibe ico Alandile icalubana pamo naena. Ngacakutula bena. . .Ifyo cena cali, cena cikaba pa matepu kunuma kulya, mwamona. Lelo, conse ifyo cena cali, cena cishinka.

¹²⁷ Nomba lekeni tuloleshefye kuli ena nakabili. Ee, Nimumona nomba mu mibele ya mwenso. Kabili icintu cimo icalubana no mulopa wakwe. Kabili ena tafuma muli uno musumba. Ena afuma ku Louisville. Kabili nomba line ali mucipatala, kabili cali bulwele bwa kalaso. Kabili dokota wakwe amweba ukutula nakwata ukukalipwa kwamunuma ukwa ico, kabili afwile abwelelamo nakabili ku cipatala. Ico ni EFYA SOSA SHIKULU. Ico nacilungama.

¹²⁸ Lelo iwe taulingile ukubwelelamo, namayo. Icicetekelo cobe cakulenga ukundapwa. Iwe uli—iwe naundapwa nomba, mwi Shina lyakwa Shikulu Yesu. Nomba, kabiye nokundapwa. Shikulu Akupale.

Bushe Nacikwata icintu cimo icakucita neco? Tapali nangu cimo.

¹²⁹ Nomba, pano napeminina namayo uo Nshatala monapo mumweo wandi. Ndemona tuli beni kuli umo nomubiye. Bushe efyo tuli? Iwe wacimona ine, lelo Ine nalimo nshaci

kumonapo. Iwe nalimo waciba mukulongana kumo nangu ku cifulo cimo. Nomba, ngacakutula Shikulu Yesu kuti anenga naishiba ico iwe ubelele pano, iwe kuti waishiba nomba, ine ukwabula ukukwishiba, ukutula kuliko inshila imo iyo Nakwata iya ku kwishibilamo. Iwe ulingile ukwishiba ukutula cena cishila ukupitila mu cakupapusha. Nomba ni cinshi ico mwingatontonkanya cena ukuba? Icintu cimo cine ico Baibele yalanda, ukutula Yesu Kristu aba cimo cine mailo na kunshita.

¹³⁰ Bushe kuti mwacetekela ico mwe bumba? Uku e kuboko kwandi. Ukulingana nge fyo Naishiba, Nshatala monapo uyu mwanakashi mu mweo wandi. Mwamona? Kabili ena acimona ine...

¹³¹ Lelo Nshishibe ico mubelele pano. Nshishibe nangu cimo palwa ico. Ine—Ine—Ine nshishibe fye, lelo Lesa naishiba. Nomba, ngacakutula Shikulu alasokolola ico, ameni. Ico ecofye Engacita nga cakutula Aiminine pano. Ngacakutula nipa kundapa nangu icintu icili conse, Alefwaya fye mucetekele ico, epela fye. Ici cili ukulangisha ukutula i Cebo Cakwe ca cine.

Icintu cimo cacicitika mwibumba nomba. Kwatenifye icicetekelo.

¹³² Nomba cilemoneka ukutula palya...Nomba nga cakutula kuti wamona pakati kandi no mwanakashi. Ulecula nokunaka. Naukwata inshita isho uleumfwa ukunaka. Ico nacilungama. Ukumfwafye ukunaka ukwacilapo; ukwa mwenso, ukunaka. Lelo uyo te mulandu ubelele pano. Iwe uli pano pa mulandu wa muntu umo umbi, kabili uyo mwaume. Mulume obe. Nafilwa ukwisa, pantu nakwata ubwafya ubwabipisha ubwa ku mutima kabili nokusakamana nomwenso. Kabili iwe taufumine muli uno musumba. Ufumine ku ncende itwa Columbia. Columbia, Kentucky. Ishina lyobe niwe Loti Goodin. Ishina lya mulume obe ni, Elmer. Kabiye ku ng'anda no kucisanga nga fintu ucetekele. Kabili lekeni Lesa apele ico kuli iwe, mwi Shina lyakwa Shikulu Yesu.

Cetekelafye. Kwata icicetekelo. Witwishika nomba. Cetekelafye.

¹³³ Ndemona tuli beni kuli umo no munankwe, mukwai? Nomba, aba apa abaume babili. Nga filya Filipi aile no kusanga Nataniele, no kumuleta kuli Shikulu. Nshakwishiba, kabili tawanjishiba. Lelo Lesa alitwishiba bonse babili. Nawishiba ukutula icintu cimo cilecitika ino ine nshita. Mwamona? Ukwiminina ku cinso ca muntu tekuti cikulenge ukumfwa muli uyo musango, kulyo kuicefya, imyumfwile isuma.

¹³⁴ Nomba, ngacakutula kuti mwamona fye Ulubuuto luleenda, lwaikala pakati ka ine no mwaume. Nomba afuma pali ine. Kabili tali pano palwakwe umwine. Ali pano pa muntu umbi, uyo ni lupwa, mwipwa. Kabili aba mubabulwi, muba bulwi bwapa menshi. Lelo ena tali ukutali ukufuma kuno. Ena

ali mupepi ne cifulo uko kuli ifintu ifingi ifya bashilika. Cena cipatala, kabili ni Fort Knox. Kabili alipofula, apofwile ukufuma ku—kukulaswa nemfuti. Kabili dokota atila takuli isubilo kuli ena. Ico ni EFYA SOSA SHIKULU. Bushe naucetekela? [Munyina atila, “Ee, mukwai.”—Kale.] Nomba lekeni cibe umwabela icicetekelo cobe, munyina wandi. Kabili pokelela mwi Shina lyakwa Shikulwifwe Yesu. Amen. Bushe naucetekela? Lesa akupale, wemutemwikwa wandi munyina.

Iwe, umuntu ukonkelepo. Uli shani? [Pali tepu tapali amashiwi—Kale.]

¹³⁵ Ifyo cabe cawamisha Kapususha wesu uwapalwa, ifyo—ifyo aba konse konse, ifyo kutila Yesu umo wine uwaiminine pa Galili!

¹³⁶ Pakashitafye akanono. Bushe uyo muntu, palya, pacintambafye nomba? Ninani pa baume uyo waciba? Uyo umuntu apo? Cisuma. Kuti mwaikalako.

¹³⁷ Ni namayo uuli pampela apa, nafwala necisote cakashika. Ee. Ulepepelako cibusa uyo ni cakolwa. Ico nacilungama. Cisuma. Nga cakutla kuti wacetekela, kuti wapokelela. Amen. Cisuma.

¹³⁸ Bushe walacetekela? Nshakwishiba. Nshatala nkumonapo mu mweo wandi. Tuli beni kuli umo no munankwe. Lelo nga cakutla Shikulu Lesa uwa ku Muulu ali no kuilangisha Umwine, mu maka Yakwe, no kusokolola ukutla Ena aba cimo cine mailo, ileelo, na kunshita pe, bushe wala Mucetekela? [Nkashi atila, “Nali Mucetekela.”—Kale.]

¹³⁹ Leken. tumone, bushe ici nifitatu nangu . . . abantu nangu . . . Palya paciba abengi ukucila pali ico ukupita, bushe tapali? Fitatu kushininkisha, ifyofine. Lelo, conse ico cili.

¹⁴⁰ Uli pano pamulandu wa muntu umbi. Uko ekukabila kobe ukukalamba. Kabili ico ca muntu. Kabili uyo muntu mwana obe umwaume. Kabili nakwata ubwafya bwaku mutima. Kabili cili kwati icintu cimo cacitike kuli ena. Fipandwa ukukana bomba. Kabili calimulenga ubulebe panono. Kabili naiwe uli mulwele. Naukwata ukufimba kwa bula bukalamba. Mibele iya mumala. Ico cili EFYA SOSA SHIKULU.

¹⁴¹ Kabili icintu cimbi, Ndemona inkombe ileya ukufuma ku ncende ukuya ku ncende imbi. Iyo. Muntu umo acisa kuno kwi hema, inshita imo iyapitapo, no kwipusha ipepo pali iwe, kabili Shikulu alikundepo. Ico ni EFYA SOSA SHIKULU. Ngacakutla ico nacilungama, imya amaboko yobe. Naucetekela ukutla naupokelela ico wipwishapo? [Nkashi atila, “Nincetekela.”—Kale.] Nomba lekeni cibe kuli imwe, nkashi yandi, nga fintu Shikulu Yesu apela. Amen.

Ulishani?

142 Bushe bonse namucetekela? Bushe namucetekela ne mitima yenu yonse? Nomba kwateni icicetekelo. Cena ni cinshi?

143 Ningilefye ukulanda pano pali sekondi fye, ngacakutula kuti mwacita ico pantu Ninkwata ifingi ifya kufikako, kabili Ndefwaya fye ukutusha pakashita. Tamwiluka ifyo ico cicitu kuli imwe. Cena cintu cabipisha ukucila ukupepa- . . . Icine cine. Nibanga abaleibukisha, kasesema mukalamba Daniele amwene icimonwa cimo kabili aculile mumutwe wakwe panshiku ishingi? Mwaibukisha? Icine cine. Mwamona? Cena kusenaminafye Kwakwe.

144 Nomba imwe mwebali uko, mwebashili mumulongo wakupepelwa, tampenifye ukulolesha ulu lubali. Ine . . . Mwatila, “Munyina Branhama, bushe ico kuti cacita icisuma icili conse?” Mucine. Lombeni fye Shikulu Yesu. Tileni, “Taata Uwapalwa, lekeni nkumye ilaya Lyenu. Kabili inshilafye imo iyo Njishibe ukutula Naunkumyamo, nangu ukungumfwa, ico cifwile ukuba nga cakutula Walalandila ukupitila pa milomo ya uyo muntu kabili nokunjeba ico Ndeipushapo, kwati nipalya pa cintamba. Ndecetekela Imwe.” Imwe mwebashikwete amakadi yakupepelwapo nomba, pepeni no kucetekela ico uyo musango. Mwitwishika. Kwateni fye icitetekelo.

145 Nomba, bushe uyu e mulwele, Munyina Neville? Uyu mulwele? [Munyina Neville atila, “Ee, efo cili.”—Kale.]

146 Nshacipilibula ukuleka imwe ukwiminina kulya. Lelo cena cili . . . Imwe kuti mwaengelanya ico cicitika. Bushe tuli beni kuli umo no munankwe? [Nkashi atila, “Cisuma.”—Kale.] Ifwe tuli. Nomba lekeni ici cicitwe. Uyu mwanakashi mweni kuli ine. Nshamwishiba. Nshatala mumonapo, mu mweo wandi. Kabili uno emuku wesu uwakubalilapo ukukumana. Ico nacilungama. Muku wakubalilapo untu twabika amenso pali cila umo naumbi. Kabili ena mwanakashi fye uyo uwishile kuno kuntanshi. Umo muntu acimupela kadi yakupepelwapo, kabili ena acisa fye kuno kucintamba. Icofye ceka eco Njishibefye palwa ena.

147 Lelo Shikulu Yesu kuti asokolola ico. Kabili nga cakutula Ena kuti asokolola ico, lyena Ena aba cimo cine mailo, ileelo, na kunshita. Ico bwino bwinofye eco Alaile ukucita. Kabili nga cakutula bulya ubulayo bwafikilishiwa, Ali nokufikilisha ubulayo bonse ubo Apangile. Kabili Alaile ukukundapa nga cakutula wacetekela ico. Bushe wamona ico Ndepilibula nomba? Tekuti cibilwe. Cena cilingile ukuba ifyo. Oh, lipalwe i Shina Lyakwe! Ena tekuti fye afilwe.

148 Ngacakutula Shikulu Yesu ali no kunenga ukwishiba ico caba mumweo wenu, Ena icine cine ali nokwishiba ico icili nokuba mu mweo obe. Iwe uli nokuba kapingula wa ico.

149 Nibanga abengatila, “Nalacetekela nomutima wandi onse, nga cakutula ulyo mwanakashi ali nokwikata amaboko yakwe, imwe bonse babili mtila tamwatala amukumanapo, kabili

Shikulu Yesu ali nokusokolola ico, Ndi nokucetekela”? No—no mutima obe onse, bushe mwalacitica?

¹⁵⁰ Lesa talefwaya ifwe ukuba ababunang’ani. Ena alefwaya ifwe ukukwata icicetekelo. Ifwe tuli pano, kuntanshi ya cintamba, Baibele ili pano, kabili, ifwe bonse babili, pano natwiminina.

¹⁵¹ Namayo alecula no bulwele bwakucushiwa kwamishipa ubwacilapo. Ubo e bwafya bobé. Lelo ico uletontonkanya ukutla efyo cili, ceta cuntu cimo mumala mobe, ico icilekupela iwe umwela mu mala mobe. Iyo mishipa iyo ilecita ico. Ico nacilungama. Kabili naukwata icuntu cimo icalubana no mukoshi obe, na mu mapeya yobe. Pantu...Ulaya ku chalichi, kabili uli mwina Kristu. Kabili uli kalisha wa cinanda mu chalichi ceta. Kabili ilyo ulelisha icinanda, uko ukucula kulakuceta ilyo ulelisha icinanda. Ico ni EFYA SOSA MUPASHI. Ico cishinka. Kabili auli wamuli uno musumba. Lelo ufumina ku musumba pa mumana. Kabili uko teku Louisville. Ceta ni Cincinnati. Cincinnati, Ohio. Ico ni EFYA SOSA SHIKULU.

¹⁵² Kuti wamona uyo mulongo? Icicetekelo caishile pali ilya ine nshita, pantu ena...Uyo umulumendo uwikele kunuma uko, nomusango wamishishi iya pombana, ali ni umo uwasuntinkana na iwe. Ico cacine, wemulumendo umwaice. Icicetekelo cobe nacikata pacuntu cimo. Iwe ulecula nobulwele bwakufimba kwabula. Ico nacilungama. Kabili iwe pamo ufumina ku Cincinnati. Ico e cine. Iwe wacetekela?

¹⁵³ Umukashana munono apukwimye amapeya yakwe, uwikele pano pene, na kasote ka kashikilila, naikuba namuli shawelo. Ena nakwata ubwafya na menso yakwe. Ico nacilungama. Kabili ena afuma ku Cincinnati. Ico nacilungama. Kabili lekeni mwebe. Ulepetekela ukuba kasesema wakwa Lesa? Wacita? Ulepetelako umulume obe uyo utendeke ukunwa. Aleya ku chalichi nokuba umwina Kristu, lelo alibwelela kunuma, kabili alenwa nomba. Ico ni EFYA SOSA SHIKULU. Ico nacilungama. Ukuba, imyako ukuboko kobe nga cakutla ico nacilungama. Eico, nacilungama.

¹⁵⁴ Uyo namayo umunono uwikele mupepi naiwe apo, alecushiwa nemibele ya bwafya bwa mishipa. Naena afumina kumuulu kulya. Lelo icuntu ico ulefwai kwa ukucilishapo... Ulaya ku chalichi, lelo taulati ube umwina Kristu umwine mwine. Ico nacilungama. Bushe wala Mupokelela nomba ngo Mupusushi obe, ukuba ukutla Ali palya? Ngacakutla ulecita, pepesha ukuboko kobe kuli Ena, nomba sumina Ena. Lesa amupale. Imembu shenu nashelelwa. Kabiye mu mutende, kabili nomwenso nokusakamana kobe nakuya. Amen. Kabiye ku ng’anda nokuba uwansansa, mwi Shina lyakwa Shikulu.

Bushe namucetekela? Ifintu fyonse kuti fyacitwa kuli abo abacetekela.

¹⁵⁵ Nomba Nacumfwa ukututuma kunuma kulya...te kututuma, lelo umupashi uyo utila Ndebelenga amano yabo. Ine nshilecita ico. Imwe beni abacenjela, ico calaisa kuli imwe.

¹⁵⁶ Pano, uyu muntu pano, bika ukuboko kobe pa kwandi, mukwai. Ine nshaloleshe pali iwe. Ngacakutula Shikulu Yesu alasokolola kuli ine ubwafya bobe ifyo buli, bushe walapokelela ubundapishi bobe nangu conse ico ulekabila? Bushe walacicita? Uyu mwaume pano, walacicita? [Munyina atila, “Ee.”—Kale.] Ubwafya bwa mutima. Nomba, kabiye nokundapwa. Shikulu Yesu akuposha. Ngacakutula wacetekela no mutima obe onse, kuti waya no kuba umutuntulu. Lesa akupale.

¹⁵⁷ Isa. Nomba, uyu namayo pano. Umwanakashi nakwata umupashi wamfwa pali ena, pantu nakwata ipwalonda. Ulecetekela Shikulu alakundapa, nkashi? [Nkashi atila, “Mucine ndecita.”—Kale.]

¹⁵⁸ O mwe Lesa Watemwikwa, Uwalengele imyuulu ne sonde, uyu umwanakashi munono umupina alibikwa mu nkoto sha ciwa. Icinshingwa cafita cilepelela mupepi, lelo twalwisha ici iciwa. Mwi Shina lyakwa Shikulu Yesu, fuma mu mwanakashi, kabili lekeni aye nokuba uwaundapwa, ukupitila mwi Shina lyakwa Yesu Kristu. Amen.

Shikulu akupale, nkashi. Kabiye, kabili witwishika pa cintu nangu cimo.

¹⁵⁹ Ngacakutula kuti wacetekela! Bushe ulecetekela? Kwatafyce icicetekelo. Baibele itila, “Ngacakutula kuti mwacetekela, ifintu fyonse kuti fyacitwa.” Lelo e musangofye umo cingacitilwamo.

¹⁶⁰ Tuli beni kuli cila umo nomunankwe, mukwai, lelo Shikulu alitwishiba ifwe bonse babili. Ngacakutula Alasokolola kuli ine ico iwe ubelele pano, bushe walacipokelela ico? Naukwata ubwafya bwa mumala.

¹⁶¹ Kabili icintu cimbi, iwe uli mubembu. Tamwasumina Shikulu ngo Mupusushi wenu. Bushe mwala Musumina ngo Mupusushi wenu? Imwe imyeni amaboko yenu kuli Ena, mupokeleleni Ena ngo Mupusushi wenu, kabili Ndelanda kuli imwe, mwi Shina lyakwa Kristu, ukundapwa ku bwafya kwa mumala kobe. Kabiye no kukana bembuka nakabili. Amen.

Beni noluse, mwe Lesa uwa mweo!

¹⁶² Ulecetekela ukutula Lesa nakundapa kuli ubo ubwafya bwa mutima? Nomba kabiye kulya nokuba uwaundapwa, mwi Shina ilyakwa Shikulu Yesu.

¹⁶³ Bushe namayo umunono uwikele apa, nafwala ikoti lyafita, amakalashi, naukwata kadi yakupepelwapo, namayo? Bushe taukwete? Walikwata icintu cimo icalubana na matwi yobe, ulefwaya ine inkupepeleko. Kabili walikwata ubwafya bwa

mumala, pamo. Bushe ico nacilungama? Cisuma. Cena nacipwa nomba. Kabiye, cetekela. Ngacakutila kuti wacetekela!

164 Ulefwaya ukupepelako umuntu umo, teifyo? [Munyina atila, “Ee, mukwai.”—Kale.] Nkashi, mucipatala.

165 O mwe Lesa wa Muyayaya, tumeni amapalo Yenu ku muntu, kabili lekeni bena bondapwe. Peleni ico, O mwe Shikulu, pantu twalombela ico mwi Shina lyakwa Yesu. Ameni.

Sanga ico nga fintu wacetekela, munyina wandi. Witwishika.

166 Ngacakutila kuti wacetekela! Bushe ulecetekela? Oh, ifyo yaba inshita iya bukata iyo iingaba kuli bonse, nga cakutila kuti wacita . . .

167 Cilemoneka kwati kuli Ulubuuto ulushingulwike umwanakashi uyo alemonekako uwaina, alendolesha, ukubwelela *pano*. Ni namayo uuli mukati. Lwasela ukufuma pali ena, pantu uyu namayo aundapwafye. Lelo namayo umbi nakwata icintu cimo, icapala ngo kubutukisha kwa mulopa, ukubutuka panono kwa mulopa. Ulecetekela Shikulu alakulenga ukuba umutuntulu, namayo? Ngacakutila iwe kuti wacetekela, ifintu fyonse filacitwa. Bushe naucetekela ico, namayo, uyo alelolesha apo? Ukucetekela na...Bushe naucetekela, no mutima obe onse? Ee. Wasumina ico? Cisuma. Kuti waya nokuposhiwa, mwi Shina lyakwa Shikulu Yesu.

168 Umwaume uwikele apa *pene*, alepepa. Ulefwaya ine nkwebe ico ulelanda? “Shikulu, ng’undapeni uyu mona.” Nacilungama. Alacita ico, mwi Shina lyakwa Shikulu Yesu, ngacakutila iwe wacetekela.

169 Ulecetekela Lesa alafumyapo ubwafya bwa mutima pali iwe, iwe kuti waya nokuba umutuntulu? [Munyina atila, “Ee.”—Kale.]

170 O mwe Shikulu, tumeni uluse Lwenu namaka, nokupala uyu muntu umubusu, Shikulu. Nokumulenga ukuba umutuntulu, ukupitila mwi Shina lyakwa Yesu Kristu, Nalomba ico. Ameni.

Cetekela ico nomba. Witwishika. Ifintu fyonse kuti fyacitwa.

171 Ubulwele bwa filundwa te cintu icabipa kuli Lesa ukundapa. Ulecetekela ukutla Ena ali nokucicita?

172 O mwe Shikulu, Napapa, ukutla, mwi Shina lyakwa Yesu, ukutla Mwalatuma Umupashi Wenu pali uyu mwanakashi uwatemwikwa nokumulenga ukuba umutuntulu umupwilapo. Kabili lekeni aye ku ng’anda yakwe, alesangalala, nokupola. Ukukana twishika nangu panono, lelo ukucetekela ukutla cilecitika nombaline. Kabili ali nokukwata ico acetekelamo. Twaipusha ico mwi Shina lyakwa Yesu. Ameni.

173 Bushe namucetekela ne mitima yenu yonse? Imwe kuti mwakwata ico mwipwishepo, nomba.

174 Kunuma, kulya, mu cifutu, ulya palya Malaika wakwa Shikulu naiminina kunuma kulya, u Lubuuto. Ngacakutla

kuti mwacetekela! Imwe uko, nalimo imilongo itatu ulu lubali lwa kunuma. Icisuma ico Ningamona ukufuma pano, ni palwa muntu wa bubili mu; uyo alepepa kunuma kulya, uyo ukwete ubwafya bwa mumala. Bushe naucetekela ukutula Lesa alakunda? Cisuma. Iwe kuti wakwata ico wipwishepo.

¹⁷⁵ Bika amaboko yobe pa mwaume uyo ali mupepi naiwe apo. Pantu, alepepa, no bulwele bwa sakatila. Ngacakutula wacetekela no mutima obe onse, iwe kuti wakwata ico wipwishepo. Amen.

¹⁷⁶ Bushe ulecetekela? Shikulu Yesu, bwino pa Yakwe... ino nshita, kuti alenga cila umo muli imwe ukupwililika umupwilapo, nga cakutula kuti mwacetekela ico. Bushe namucetekela ico? Nomba bikeni amaboko yenu pali umo nomunankwe, pakashita akanonofye, kabili Nalamilangisha ubukata bwakwa Shikulu.

¹⁷⁷ Nomba, limbi Munyina Wood, nangu Billy, umo, alenkumya kunuma, ico Naishiba ukutula yena ilifye ninshita iyo bena tekuti baleke ine ukwiminina panshita iitali, pantu amaka yandi nayapwa.

¹⁷⁸ Natile, pakashita fye akanono akapitapo, nga cakutula Lesa kuti aisa nokuilangisha Umwine eka, ngacakutula Ena kuti ashininkisha, ku kwishiba, ukutula Ena ni Shikulu Lesa, ukutula Ena aba cimo cine mailo, ileelo, ne nshiku pe, nomba iwe tekuti ukwate umulandu wakutwishika; nangula kuti, mu Mbila yandi muno nshita ya bushiku, uuli onse muli abo inshita imo abamona Ukubapo kwakwa Lesa. Bushe Filipi kuti atwishika shani? Ngakuti Natanaele atwishika shani? Ngakuti caba shani umwanakashi uwakwete ubwafya bwa mulopa? Tekuti atwishike. Ena Alimwikete, kabili Asokolwele kuli ena ico aiketepo.

¹⁷⁹ Tamufwile ukulolesha pa bukulu bwa chalichi nangu ifyo limoneka. Tamufwile ukulolesha kulukuta ulunono, pantu ifwe bonse tuli bantu yawe yawe. Lelo tontonkanyeni pali Shikulu uwapalwa, Untu Ukubapo kwakwe kuli pano, Uyo uilangisha Umwine uwa mweo. Mucetekele Ena nombaline, kabili kuti wakwata conse ico wipwishepo, nokucetekela. Nomba Ena kuti aundapa pano pene cimo cine fye. Ukubapo Kwakwe... Imwe na mundapwa kale. Kulifye icintu cimo icilemukanya ukukana cipokelela, ico kukana cetekela. Fumyenipo ico, nomba line. Tamufwile ukukana cetekela ico nakabili; cifumyenipo, kabili nokupokelela Shikulu Yesu nga kondapa wenu. Moneni icalacitika. Ufume muli cino cikulwa, ulesangalala, pantu iwe uli nomba line Mukubapo kwakwa Shikulu Yesu. Te pa mulandu wakutula muli muli ino ihema, lelo pa mulandu wakutula Ena alisa no kututandalila. Te pa mulandu Ndi kashimikila, nangu ici...nangu Munyina Neville, nangu umo pali aba bambi abena Kristu, te kubapo kwesu, lelo Kubapo Kwakwe. Cena

calipwililika. Cena ni Baibele. Cena Cine. Lipalwe i Shina Lyakwe!

¹⁸⁰ Nangula Ena ukulanda, “Mu calo cesu fwebene, pakati ka bantu besu fwebene,” ukusenamina nakupita pali ico, muno nshita yabushiku, pamulandu wakupalamina kwanshita. Impela ili mupepi. Ena alilaile ukutla ilyo ifi fintu fyangendeka ukucitika, ukutla inshita ya mpela yali mupepi.

¹⁸¹ Imwe cetekeleni ico nomba ilyo Ndepepa. Baibele itila, “Ipepo lyakutwalilila lilabomba nganshi.” Eico natupepe, ilyo muleipepelako umo nomunankwe, ilyo mulebika amaboko yenu pali umo nomunankwe.

¹⁸² Shikulu, Imwe mwaba incende yesu iyakufisamamo mu nkulo yonse. Nimwe cubo cesu. Twalilolela inshita itali pali Imwe. Ukufuma kale ici ichalichi ca protesitanti cafwaisha ukumona ubushiku lintu cikeminina pa makasa ya ciko. Ilyo ibumba ilinono lyasunkiwa ku lubali lumu, pantu tekuti balinganye nokukana cetekela kwaba shacetekela abayampanya pamo. Kabili bena bapangile ukubeca kwa ulya u Mulilo uunono uyo uwatampile ukupona, imyaka iinono iyapitapo, mukulekelesha uuli nokufuma. Lelo, oh, tuli abansansa nganshi pali Kapitao wesu umukalamba, Davidi, uyo uwiminine pakati kesu muno nshita ya bushiku, nokubeca umulwani.

¹⁸³ O mwe Shikulu Lesa, twapepelako ili ipepo lyacitetekelo pali cila muntu muno. Lekeneni beshibe, pali ino ine nshita, ukutla Ukubapo Kwenu ukukalamba kuli muno, ukupyanga ukupita pali ili ibumba lyonse nokundapa umuntu onse. O mwe Mupashi wa Mushilo ukalamba, umutima onse kuti waimishiwa pali ino nshita, ilyo Ababatisha mu Kubapo ukukalamba ukwa Mupashi wa Mushilo.

¹⁸⁴ Oh, Satana, iwe naucimfiwa. Fuma muli ino ncende kabili fuma pa bantu. Mwi Shina lyakwa Yesu Kristu, lekeni umuntu onse ondapwe.

¹⁸⁵ O mwe ba Muyayaya kabili Lesa uwapalwa, peleni ifi fintu ukupitla mwi Shina lyakwa Yesu Kristu.

¹⁸⁶ Umuntu onse uyo uwacetekela ukutla naundapwa, iminina pamakasa yobe nokupela Lesa amalumbo. Natotela, kabili Shikulu Lesa akupale! Muniyina Neville. 

57-1229 Icicetekelo
Branham Tabernacle
Jeffersonville, Indiana U.S.A.

BEMBA

©2026 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalemwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org